



IJRASET

International Journal For Research in
Applied Science and Engineering Technology



INTERNATIONAL JOURNAL FOR RESEARCH

IN APPLIED SCIENCE & ENGINEERING TECHNOLOGY

Volume: 13 **Issue:** II **Month of publication:** February 2025

DOI: <https://doi.org/10.22214/ijraset.2025.66917>

www.ijraset.com

Call:  08813907089

E-mail ID: ijraset@gmail.com

प्रतीक रूप में पशु-पक्षियों का अंकन: मुद्राओं के आलोक में

डॉ० धर्मेन्द्र मौर्य

सहायक आचार्य, प्राचीन इतिहास विभाग,

शान्ति सशक्तिकरण स्नात्कोत्तर महाविद्यालय, सिधुआपार, बड़हलगांज, गोरखपुर।

भारत की प्राचीनतम मुद्राएँ अभिलिखित रूप में प्रचलित थीं। इन मुद्राओं पर विविध प्रकार के वानस्पतिक, प्राणि-जगत् व आन्तरिक-प्रतीकों के अंकन मिलते हैं। इन्हीं प्रतीकों के आधार पर प्रायः इन आरम्भिक सिक्कों का वर्गीकरण किया जाता है। ज्ञातव्य है कि कालान्तर में लिखित मुद्राओं के प्रचलन होने पर भी प्रतीकों की परम्परा बनी रही। आदि मानव का अपने जीवन के प्रारम्भिक चरण में जिन मानवोत्तर प्राणियों से सामना हुआ, उनमें पशु-पक्षी प्रमुख थे। आरम्भिक समय में मनुष्य जंगलों, कन्दराओं में निवास करता था तथा पशु-पक्षियों का शिकार करके अपना पेट भरता था। कालान्तर में जब मनुष्य ने समूह बनाकर एक स्थान पर रहते हुए कृषि कार्य शुरू किया तो धीरे-धीरे मनुष्य के जीवन-यापन का प्रमुख आधार पशु-पक्षी हो गए। पशुओं का मानव जीवन को सुदृढ़ता प्रदान करने में प्रमुख योगदान रहा है। अतः पशुओं के प्रति मानव की श्रद्धा स्वाभाविक हो गई। मानव ने पशुओं का उपयोग भोजन के साथ-साथ दूध, वस्त्र के लिए खाल, कृषि एवं परिवहन के लिए इनका उपयोग किया जो उस समय मानव के लिए दैवीय महत्त्व से कम न था। मानव जीवन के विविध क्षेत्रों में यथा- धार्मिक, सामाजिक एवं आर्थिक क्षेत्रों इत्यादि में पशुओं के महत्त्व के साक्ष्य हमें प्राचीन भारतीय कला से भी मिलते हैं।

बीज वाक्य: आहत मुद्रा, मूर्ति, नन्दिपद, लांछन, सहेत-महेत

प्राचीन कला में उन सभी पशु-पक्षियों को अंकित किया गया है जो किसी न किसी रूप में मानव से सम्बद्ध रहें हैं।¹¹ इसी प्रकार प्राचीन भारतीय मुद्राओं पर पशु-पक्षियों के विविध रूप दर्शाये गये हैं।

A. वृषभ

वृषभ एक ऐसा पशु प्रतीक है जिसका भारतीय मुद्रा विज्ञान के इतिहास से घनिष्ठ सम्बन्ध रहा है। प्राचीन भारतीय मुद्राओं पर अंकित जिन अभिप्रायों का हमें ज्ञान होता है, वृषभ, निश्चय ही उनमें विशिष्ट लक्ष्य है। मुद्रा प्रचलन के साथ ही इस प्रतीक का खुलकर अंकन किया जाने लगा जो आरम्भ में प्रायः अपनी प्राकृतिक गरिमा के कारण मुद्राचालकों का प्रिय अभिप्राय रहा और बाद में अपने प्रतीकत्व के विकास के साथ ही 'नन्दी' पद प्राप्त करके शैव-आगम का एक प्रमुख लक्षण सिद्ध हुआ। वस्तुतः प्राचीन भारत की मुद्राओं पर अंकित चिह्नों के अभिप्राय तत्कालीन सांस्कृतिक-जीवन के परिचायक हैं और इस प्रकार प्रस्तुत 'लांछन' के अंकन व इसके प्रतीकत्व का अध्ययन मौद्रिक दृष्टि से अत्यन्त उपयोगी है; क्योंकि आरम्भिक काल से गुप्तोत्तर युग तक इस प्रतीक के मुद्रांकन की एक विशिष्ट परम्परा मिलती है।

वृषभ का प्राचीनतम अंकन सैन्धव सभ्यता के उपलब्ध मुहरों पर हुआ है। हड़प्पा संस्कृति में वृषभ की पूजा प्रचलित थी।¹² अश्व, हस्ति और सिंह के साथ वृषभ का अंकन अशोक के स्तम्भों पर हुआ है। पशुओं का अंकन पूर्व वैदिक कालिन समाज से ही प्रचलित रहा है, जो ऐतिहासिक काल तक आते-आते धर्म के साथ पूर्णतः सम्बद्ध हो गया। मानव पशु पूजा में विश्वास करने लगा। उत्तरवैदिक साहित्य में भी सूर्य को वृषभ रूप में दर्शाया गया है। वृषभ को सूर्य का पशु प्रतीक भी माना जाता है।¹³ साहित्यों में शिव के वाहन वृषभ को नन्दी कहा गया है।¹⁴ वृषभ को बल और पौरुष का प्रतीक समझा जाता था, संभवतः इसलिये अथर्ववेद में देवराज इन्द्र को वृषभ कहा गया है।¹⁵ वैदिकोत्तर काल में यह शिव के लिए प्रयोग होने लगा था और शिव को भी वृषभ कहा गया है।¹⁶

कोसल के सहेत-महेत से प्राप्त आहत सिक्कों पर भी वामामुख वृष का अंकन है।¹⁷ मथुरा से मिले मगध जनपद के आहत मुद्राओं पर भी वामामुख वृष है।¹⁸ मामदार से प्राप्त चेदि जनपद के तीन भाँति के आहत सिक्कों पर वृषभ का अंकन है।¹⁹ मिनेण्डर के ताँबे के सिक्कों पर वृषमुण्ड का अंकन है।¹⁰ अवन्ति जनपद की आहत मुद्राओं से चार प्रतीकों के समूह में एक जोड़ी वृषभ हल-जुआठा के साथ अंकित है, जो नागदा निखात से प्राप्त हुई है। जे०एन० बनर्जी के अनुसार प्राचीन सिक्कों पर वृषभ का अंकन प्रायः शिव का ही प्रतिनिधित्व करता है।¹¹

मौर्य काल में भी वृषभ का महत्वपूर्ण स्थान रहा है। शुंग शासकों की मुद्राओं पर वृषभ का स्पष्ट अंकन मिलता है। इन मुद्राओं के पृष्ठभाग पर रश्मियुक्त वृत्त के अन्दर वामाभिमुख वृषभ का स्पष्ट अंकन मिलता है। यौधेय जन की मुद्राओं के अग्रभाग पर बैल खड़ा हुआ है और उसके सामने वेदिका के भीतर ध्वज का अंकन है।¹² शक शासकों की मुद्राओं पर भी वृषभ का अंकन मिलता है। शक शासक मोअ द्वारा जारी की गई ताम्र मुद्राओं के पृष्ठ भाग पर कुकदमान वृषभ का अंकन मिलता है। एजेज की मुद्राओं पर भी ऐसा ही अंकन मिलता है।¹³ कुषाणकालीन मुद्राओं पर वृषभ को शिव के साथ स्पष्ट रूप से अंकित किया गया है, जो शिव के वाहन के रूप में प्रदर्शित है। विमकेडफिसस की स्वर्ण एवं ताम्र मुद्राओं के पृष्ठभाग पर नन्दि के साथ त्रिशुलधारी शिव को अंकित किया गया है।¹⁴

गुप्त सम्राटों में स्कन्दगुप्त की चाँदी की एक भाँति की सिक्कों के पृष्ठभाग पर वामामुख और दक्षिणामुख दोनों रूपों में वृष का अंकन हुआ है।¹⁵ जो गुप्तकालीन सिक्कों पर वृषभ की महत्ता का सूचक है। इस प्रकार भारतीय मुद्राशास्त्र के इतिहास में आरम्भिक काल से लेकर लगभग छठी-सातवीं शताब्दी तक 'वृषभ' जैसे महत्वपूर्ण पशु-अभिप्राय के प्रतीकत्व पर निरन्तर देशी-विदेशी राजाओं और राज्यों के सिक्कों पर वृषभ का अंकन विविध रूपों में प्रकाश पड़ता है। अपनी प्राकृतिक गरिमा, सामर्थ्य, शौर्य के कारण 'धर्म' का स्वरूप होकर यह प्रतीक भारतीय मुद्रा-प्रणाली में (शैव परम्परा में) अन्ततः 'शिवत्व' की कल्पना में 'नन्दीत्व' का बोधक सिद्ध हुआ।

B. अश्व

भारतीय कला में अश्व को शक्ति एवं स्फूर्ति का प्रतीक माना गया है। इसका सम्बन्ध प्राचीन भारतीय धर्मों में विभिन्न देवताओं से भी था। बौद्ध तथा जैन धर्म में इसे धार्मिक पशु माना गया है। अश्व का प्राचीनतम अंकन सर्वप्रथम अशोक के सारनाथ स्तम्भ शीर्ष की वेदिका के चारों ओर अंकित सिंह, वृष और हस्ति का प्रत्यक्ष और सौन्दर्य युक्त अंकन हुआ है। अश्व को सूर्य रथ खींचने वाले के रूप में जाना जाता है। अश्व भी गतिशीलता का परिचायक है। आहत मुद्रा के ताम्र प्रकार की मुद्रा पर अश्व का अंकन प्राप्त हुआ है।¹⁶

आन्ध्र सातवाहन साम्राज्य के गौतमीपुत्र सातकर्णिक, वाशिष्ठीपुत्र पुलुमावि, यज्ञश्री सातकर्णिक के कुछ सिक्कों पर अश्व का अंकन है।¹⁷ तदन्तर गुप्तकाल में समुद्रगुप्त (मुद्रा सं० 24) और कुमारगुप्त प्रथम (मुद्रा सं० 28) के कुछ सिक्कों पर यूप के सम्मुख अश्व का अंकन हुआ है।¹⁸ वैदिक काल से ही चक्रवर्ती राजाओं के लिये अश्वमेघ यज्ञ एक महत्वपूर्ण धार्मिक कृत्य माना जाता है, उसके लिये जो विधि-विधान है उसी के अनुरूप ही गुप्त सम्राट समुद्रगुप्त और कुमारगुप्त प्रथम के सिक्कों पर यूप के सम्मुख अश्व का अंकन है। इस प्रकार यह स्पष्ट है कि इन सिक्कों का अंकन धार्मिक प्रसंग में हुआ और कहा जा सकता है कि उन पर अश्व का अंकन अश्वमेघ का प्रतीक रहा होगा।

C. हस्ति

हस्ति का प्राचीनतम अंकन मोहनजोदड़ों और हड़प्पा की मोहरों पर देखने को मिलता है।¹⁹ हस्ति वैभव और सौभाग्य का सूचक बताया गया है। समुद्र मंथन के समय ऐरावत गज भी निकला, जिसे देवराज इन्द्र को दिया गया। परन्तु पौराणिक काल में देवी लक्ष्मी के साथ भी हस्ति का अंकन प्राप्त हो चुका था।

गजलक्ष्मी की प्रतिमा कला एवं मुद्रा पर प्राप्त होती है। कुछ प्रसंगों में हस्ति को वर्षा से भी जोड़ा जाता है।²⁰ ब्रिटिश संग्रहालय में संरक्षित एक आहत मुद्रा पर एक हाथी को अपने सूँड से कुछ उठा कर दाँत पर रखते हुए प्रदर्शित किया गया है।²¹ आन्ध्र जनपद के सिंगावरम से प्राप्त आहत मुद्राओं पर हाथी प्रायः एक अनिवार्य चिह्न के रूप में अंकित हुआ है।

सातवाहन शासकों के मुद्राओं पर भी हस्ति का अंकन एक प्रमुख चिह्न के रूप में हुआ है। चाँदा और तरहला (दक्षिण भारत) से प्राप्त ताँबे के सभी सिक्कों पर हस्ति सूँड गिराये अथवा सूँड उठाये अंकित किया गया है।²² कुषाण मुद्राओं पर हाथी का अंकन विमकेडफिसस हुविष्क के वाहन के रूप में हुआ है। गुप्तकाल में कुमारगुप्त प्रथम भी अपने एक सिक्के पर हाथी पर सवार अंकित किये गये हैं। कुषाण और गुप्त सम्राटों के सिक्कों पर स्पष्ट ही हाथी का अंकन राजवैभव का प्रतीक है।

हस्ति का महत्त्व भारत में ब्राह्मण, बौद्ध और जैन तीनों धर्मों में समान रूप से रहा है। बौद्ध धर्म की अनुश्रुतियों के अनुसार बुद्ध ने अपनी माता मायादेवी के गर्भ में हाथी (छदन्त) के रूप में प्रवेश किया था, जैन अनुश्रुति के अनुसार तीर्थंकर महावीर की माता त्रिशला को उनके जन्म के समय चौदहवें स्वप्न में श्वेत हाथी का दर्शन हुआ था। इस प्रकार हाथी को जैन धर्म में महावीर और बौद्ध धर्म में बुद्ध का प्रतीक माना गया है। ब्राह्मण धार्मिक अनुश्रुति के अनुसार शिव द्वारा गजासुर के संहार किये जाने की कथा पुराणों में मिलती है। शिव सम्बन्धी दूसरी अनुश्रुति में गणेश के कटे खण्ड पर हाथी का मुण्ड लगाये जाने की बात कही गयी है। ब्राह्मण धर्म में हाथी दिशा का प्रतीक माना जाता है। साथ ही यह श्री और ऐश्वर्य का प्रतीक भी है, इसका सम्बन्ध लक्ष्मी से जोड़ा गया है। हाथियों द्वारा जल से लक्ष्मी का अभिषेक भारतीय कला का एक प्राख्यात प्रतीक है। श्री लक्ष्मी की महत्ता मौर्योत्तर कालीन कला में विशेष रूप से देखने में आता है।

D. सिंह

भारतीय कला में सिंह का सर्वप्रथम अंकन अशोक के स्तम्भ शीर्ष में देखने को मिलता है वहाँ शीर्ष के ऊपर एकाकी अथवा चारों दिशाओं में मुँह किये चार सिंहों के रूप में मिलता है। सिन्धु सभ्यता की कला में बाघों का अंकन सर्वाधिक मुद्राओं एवं मुहरों पर मिलता है। एक मुद्रा पर एक मनुष्य वृक्ष की शाखा पर बैठा हुआ दिखाया गया है तथा शाखा के नीचे खड़ा व्याघ्र उसे देख रहा है। मोहनजोदड़ों से प्राप्त पशुपति की मुद्रा में व्याघ्र को पशुपति के दायीं तरफ उत्कृष्ट रूप में दिखाया गया है।¹²³ तक्षशिला के जनपदीय सिक्कों पर सिंह बायीं ओर अथवा दायीं ओर मुख किये खड़ा प्रतीत होता है।¹²⁴ मालवा जनपद के कुछ सिक्कों पर भी वामाभिमुख अथवा दक्षिणाभिमुखी सिंह का अंकन प्राप्त हुआ है।¹²⁵ उज्जयिनी से प्राप्त एक प्रकार के सिक्के पर तथा कुछ अन्य अभिलेखविहीन सिक्कों पर भी सिंह का अंकन हुआ है।¹²⁶ यवन राजाओं में पेन्टालियान के सिक्कों के पृष्ठ भाग पर पेन्टालियान के सिक्के के पृष्ठ भाग पर सिंह का अंकन मिलता है।¹²⁷ सातवाहन सिक्कों पर भी हमें सिंह का अंकन प्राप्त हुआ है।¹²⁸ पश्चिमी छत्रपों के कुछ सिक्कों पर सिंह के अंकन की चर्चा पाई जाती है।¹²⁹

सिंह दुर्गा-वाहन के रूप में सर्वमान्य है, पर इसका सम्बन्ध लक्ष्मी से भी रहा है। गुप्तशासकों की स्वर्ण मुद्राओं पर सिंहवाहिनी श्री लक्ष्मी अंकित है। चन्द्रगुप्त प्रथम के राजारानी प्रकार की मुद्रा के पृष्ठभाग पर वाहन के रूप में चित्रित किया गया है।¹³⁰ इसी प्रकार चन्द्रगुप्त द्वितीय के सिंह निहन्ता प्रकार की मुद्रा के पृष्ठभाग पर भी सिंह को देवी के वाहन के रूप में अंकित किया गया है।¹³¹ समुद्रगुप्त के सिक्कों पर भी व्याघ्र निहन्ता प्रकार में सिंह का अंकन है। कुमारगुप्त प्रथम के राजारानी प्रकार की मुद्रा के पृष्ठभाग पर भी सिंह का अंकन वाहन के रूप में दिखाई पड़ता है।¹³² इस प्रकार सिंह गुप्त शासकों के सिक्कों पर विशेष रूप से अंकित है।

E. मृग

हिरण का भारतीय कला में प्रतीकात्मक महत्त्व का पशु माना जाता है। मृग का अंकन मुद्राओं और मुहरों पर सिन्धु काल से ही मिलता है। हड़प्पा कालीन पशुपति मुद्रा के नीचे की ओर दो हिरणों का अंकन धार्मिक महत्ता का जान पड़ता है।¹³³ कुछ आहत मुद्राओं पर भी मृग का अंकन मिलता है। कुणिन्द जनपद के शासक अमोघभूति के सिक्कों पर मृग का अंकन प्रमुख रूप से हुआ है। यौधेय जनपद के एक प्रकार के सिक्कों पर खड़े हुए मृग का अंकन है।¹³⁴ कन्नौज से प्राप्त विष्णु देव के सिक्कों पर अर्द्धचन्द्र के ऊपर छलांग लगाते हुए मृग का अंकन है।¹³⁵ कुषाण शासकों के एक सिक्के में शिव के हाथ में मृग है। अस्तु, वाहन-प्रतीक हिरण जहाँ लक्ष्मी की सर्वव्यापिनी सत्ता का द्योतक है, वहीं उसकी चंचला (गतिशीलता) प्रकृति का भी संकेतक है।

F. पक्षियाँ

प्राचीन काल से ही पक्षी और मानव का घनिष्ठ सम्बन्ध रहा है। जिस तरह हम मनुष्य इस धरती का अभिन्न हिस्सा होते हैं, उसी तरह पशु-पक्षी भी इस प्रकृति का अभिन्न हिस्सा होते हैं जिनकी वजह से अपनी धरती और भी ज्यादा सुन्दर दिखाई देती है। भारतीय मुद्राओं पर पशुओं के साथ-साथ पक्षियों का अंकन विविध मान्यताओं के अनुरूप दिखाई पड़ता है।

G. मयूर

भारतीय कला में मयूर को युद्ध देवता स्कन्द कार्तिकेय का वाहन बताया गया है। महाभारत की एक अनुश्रुति के अनुसार विष्णु के वाहन गरूड़ ने स्कन्द कार्तिकेय को मयूर वाहन प्रदान किया।¹³⁶ कार्तिकेय की जो गुप्तकालीन मूर्तियाँ प्राप्त हुईं, उन सब में उनका अंकन मयूर के साथ हुआ है। आहत मुद्राओं पर पक्षियों का अंकन व्यापकता से किया गया है। मयूर को इन मुद्राओं पर स्पष्ट रूप से देखा जा सकता है। गोलकपुर निखात से प्राप्त तथा मगध साम्राज्य से सम्बन्धित चाँदी की कुछ प्रकार की मुद्राओं पर भी मयूर का अंकन मिलता है।¹³⁷ यौधेय शासकों की मुद्राओं पर भी मयूर का अंकन मिलता है, जिसमें मयूर को कार्तिकेय के वाहन के रूप में दर्शाया गया है।

गुप्त शासकों के सिक्कों पर मयूर को राजकीय पक्षी एवं देवता के वाहन के रूप में अंकित किया गया है। सर्वप्रथम कुमारगुप्त के अश्वरोही प्रकार वाले सिक्कों पर मयूर का अंकन मिलता है। इस मुद्रा के पृष्ठभाग पर देवी मयूर को कुछ खिलाती हुई प्रदर्शित की गई है।¹³⁸ कुमारगुप्त का नाम कार्तिकेय से जुड़ा हुआ था। कार्तिकेय का वाहन मयूर होने के कारण कुमारगुप्त ने मयूर प्रकार की मुद्राएं चलायीं। कुमारगुप्त के उत्तराधिकारी स्कन्दगुप्त¹³⁹ और बुद्धगुप्त¹⁴⁰ ने नृत्परत मयूर का अंकन कराया। कुमार की तरह स्कन्द भी कार्तिकेय का ही नाम है। इसी प्रकार बुद्धगुप्त की रजत मुद्राओं के पृष्ठ भाग पर पंख फैलाये मयूर का अंकन मिलता है। इस प्रकार मयूर का अंकन प्राचीन मुद्राओं में विविध रूपों में मिलता है।

H. गरूड़

भारतीय मुद्राओं में गरूड़ पक्षी का विशिष्ट स्थान है। प्राचीन काल से ही गरूड़ पक्षी को वैष्णव धर्म का प्रतीक माना गया है। हड़प्पा की एक मुद्रा पर गरूड़ को दिखाया गया है, जिसमें गरूड़ के फैले हुए पैरों के ऊपर दो सर्पों का भी अंकन है।

आहत मुद्राओं पर गरूड़ का अंकन मिलता है। मुद्राओं में सर्वप्रथम पंचाल शासक विष्णुमित्र के सिक्कों पर मिलता है। इसमें गरूड़ को दोनों हाथों से सांप पकड़े हुए दिखाया गया है।¹⁴¹ कुषाण काल में गरूड़ को स्वतन्त्र अंकन के साथ-साथ विष्णु के वाहन के रूप में भी प्रदर्शित किया गया है। गुप्त वंश के शासकों की धनुर्धारी प्रकार की मुद्रा पर गरूड़ का अंकन मिलता है। गरूड़ गुप्त सम्राटों का राजचिह्न था, ऐसा समुद्रगुप्त के प्रयाग प्रशस्ति में अंकित 'गरुत्मदंक अंक' से ज्ञात होता है।¹⁴² चन्द्रगुप्त द्वितीय की धनुर्धारी प्रकार वाली मुद्राओं पर गरूड़ध्वज का अंकन मिलता है।¹⁴³ सामान्यतः पश्चिमी भारत में रजत मुद्राओं पर गरूड़ध्वज की आकृति चन्द्रगुप्त द्वितीय से स्कन्दगुप्त तक रही है। कुमारगुप्त प्रथम के धनुर्धारी प्रकार की कुछ मुद्रा पर गरूड़ध्वज को अंकित किया गया है। कुमारगुप्त की ताम्र व रजत मुद्राओं पर भी गरूड़ का स्पष्ट चित्रण मिलता है। कुमारगुप्त प्रथम के बाद के सभी शासकों के कुछ सिक्कों पर गरूड़ का अंकन मिलता है जो गुप्त शासकों के वैष्णव धर्मानुयायी होना सिद्ध करता है। गुप्त सम्राटों के इन सिक्कों और मोहरों के अतिरिक्त अन्यत्र राजघाट से प्राप्त एक भाँति के मोहरों पर गरूड़ का अंकन हुआ है।¹⁴⁴

I. उलूक

आहत मुद्राओं पर अन्य पशु एवं पक्षी के समान उलूक का अंकन है। नागपुर संग्रहालय में संरक्षित 65 रजत आहत मुद्राओं पर उलूक का अंकन है।¹⁴⁵ ऋग्वैदिक काल में उलूक को मृत्यु का देवता यम का सन्देश वाहक कहा गया है।¹⁴⁶ उलूक को सूर्य के प्रकाश में दिखायी नहीं पड़ता है। सूर्य का प्रकाश ज्ञान का प्रतीक है, अतः उलूक का सम्बन्ध अंधकार (अज्ञानता) से है।

उलूक को एथेना का प्रतीक माना जाता है तथा भारतीय परम्परा में उलूक लक्ष्मी का वाहन है। उलूक रात्रिचर पक्षी माना जाता है, जो भारतीय लोक परम्परा में जादू-टोना से सम्बद्ध है, उलूक को मनहूस भी माना जाता है। जादू टोने में उलूक की बलि दी जाती है। उलूक का बोलना अशुभ माना जाता है। उलूक का अंकन मेनाण्डर के सिक्कों पर अंकित है।¹⁴⁷

J. कुक्कुट

कुक्कुट को कला में हम सिन्धुकाल से ही देखते हैं जो अन्य पक्षियों के साथ दिखाई पड़ता विभिन्न शासकों की मुद्राओं से कुक्कुट की महत्ता सिद्ध होती है। आहत सिक्कों पर भी कुक्कुट का अंकन स्पष्ट रूप से मिलता है।¹⁴⁸ अगरतल्ला से प्राप्त कुछ आहत सिक्कों पर अन्य प्रतीकों के साथ कुक्कुट का अंकन भी मिलता है। महाभारत में एक विशाल कुक्कुट को लाल गुच्छे के साथ स्कन्द कार्तिकेय से सम्बद्ध किया गया है।¹⁴⁹ स्कन्द कार्तिकेय का विवाह देवसेना से हुआ इसी समय इन्हें उपहार स्वरूप रक्तवर्ण कुक्कुट प्राप्त हुआ।¹⁵⁰ इस प्रकार कुक्कुट के माध्यम से स्कन्द कार्तिकेय, सूर्य देवता से सम्बन्धित दिखायी पड़ते हैं, क्योंकि कुक्कुट सूर्योदय का प्रतीक बताया गया है।¹⁵¹ यौधेय शासकों के प्रारम्भिक सिक्कों पर मयूर से पहले कुक्कुट का अंकन था। मयूर और कुक्कुट किस प्रकार युद्ध देवता स्कन्द कार्तिकेय के साथ सम्बद्ध हुए इसका उल्लेख के०के० दास गुप्ता के अपने ग्रंथ में किया है।¹⁵² चतुर्थ सदी ई० में कुक्कुट का महत्त्व कम हो गया तथा मयूर को वाहन व कुक्कुट को आयुध के रूप में मान्यता मिल गई।¹⁵³

उपरोक्त विवरण से स्पष्ट होता है कि भारतीय कला में पशु-पक्षियों का प्रारम्भिक काल से ही स्वतंत्र अंकन किया गया बाद में विभिन्न शासकों द्वारा अपनी-अपनी मुद्राओं पर विभिन्न देवताओं के वाहन एवं प्रतीक के रूप में अंकन प्रारम्भ हो गया जिनका विहगम दृश्य गुप्त, गुप्तोत्तर तथा मध्यकाल में दिखाई देता है। भारतीय सिक्कों पर पशु-पक्षियों का अंकन सामाजिक, आर्थिक, धार्मिक, राजनैतिक एवं सांस्कृतिक महत्त्व के साथ-साथ अलंकरण एवं समृद्धि की दृष्टि से भी अंकित किया गया जिसकी महत्ता आधुनिक समय में भी देखने को मिलता है।

संदर्भ सूची

- [1] सिंह, दिलीप कुमार, प्राचीन भारतीय कला में प्रकृति पूजा, स्वाति प्रकाशन 2012, पृ० 51
- [2] मार्शल, जान, मोहनजोदड़ों एण्ड इंडस सिविलाइजेशन, जिल्द-1, पृ० 72
- [3] श्रीवास्तव, वी०सी०, प्राचीन भारतीय मूर्तिकला एवं प्रतिमा विज्ञान, 1954, पृ० 154
- [4] एलीमेन्ट्स ऑफ हिन्दू आइकनोग्राफी, भाग दो, पृ० 460
- [5] अथर्ववेद, 9/49
- [6] मोनियर विलियम्स, मोनियर संस्कृत इंगलिश डिक्शनरी, 1899 पृ० 10-12
- [7] गुप्ता, पी०एल०, पंच मार्क क्वान्स, फलक 1
- [8] गुप्ता, पी०एल०, पंच मार्क क्वान्स, फलक 46
- [9] गुप्ता, पी०एल०, पंच मार्क क्वान्स, फलक 57
- [10] ह्याइटहेड मुद्रासूची पंजाब क्यू०, पृ० 61
- [11] नरेन्द्र नाथ लॉ, इण्डियन हिस्टारिकल कार्टरली, खण्ड-16, 1994 पृ० 4
- [12] संतोष कुमार वाजपेयी, ऐतिहासिक भारतीय सिक्के, 1997, पृ० 50
- [13] गुप्ता, पी०एल०, भारत के पूर्व कालीक सिक्के, 2006, पृ० 171
- [14] वही, पृ० 209

- [15] जर्नल ऑफ द न्यूमिस्मेटिक सोसाइटी ऑफ इण्डिया, खण्ड-22, 1960 पृ0 192
- [16] सी0ए0एस0आर0, 14, पृ0 23
- [17] रैप्सन, मुद्रासूची, आन्ध्र, पृ0 38'39, फलक 6, 7
- [18] एलन, मुद्रासूची, गुप्त साम्राज्य, पृ0 68
- [19] एटुअर्ट पिगेट, प्री0 हिस्टोरिक इण्डिया, पृ0 157
- [20] सिंह, शत्रुघ्न शरण, अर्ली कायंस ऑफ नार्दन इण्डिया, पृ0 8, 9
- [21] एलन, जे0, इण्डियन कायंस एकायर्ड दि ब्रिटिश म्यूजियम, 16, प्लेट 8
- [22] रैप्सन, मुद्रासूची, आन्ध्र, पृ0 1, 3, 17, 43, 44, 46, 48, फलक क्रमशः 1, 4, 77, 78
- [23] थपल्याल, किरण कुमार एवं एस0पी0 शुक्ल, सिन्धु सभ्यता, 1975, पृ0 117
- [24] एलन, जॉन कैटलाग ऑफ द इण्डियन कायंस इन द ब्रिटिश म्यूजियम, 1989 पृ0 223-226, 235, 237
- [25] स्मिथ, वी0ए0, कैटलाग ऑफ द कायंस इन इण्डियन म्यूजियम, 1906 पृ0 172
- [26] एलन, जॉन, कैटलाग ऑफ द इण्डियन कायंस इन द ब्रिटिश म्यूजियम, 1989 पृ0 283
- [27] ह्वाइटहेड, आर0बी0, कैटलाग ऑफ द कायंस इन पंजाब म्यूजियम, ज्ञान प्रकाशन पृ0 16
- [28] रैप्सन, ई0जे0, कैम्ब्रिज हिस्ट्री ऑफ इण्डिया, पृ0 2, 4, 10, 24
- [29] ज0 न्यू, सी0ई0, खण्ड-23, पृ0 340
- [30] एलन, जॉन कैटलॉग ऑफ द कायंस इन द ब्रिटिश म्यूजियम, एन्शियण्ट इण्डिया, 1989 पृ0 140, फलक 8, चित्र सं0 17
- [31] अल्लेकर, ए0एस0, गुप्तकालीन मुद्रायें, पृ0 76-77, फलक 6, चित्र सं0 1-3
- [32] बायाना निधि, फलक संख्या 13, 14
- [33] थपल्याल, किरण कुमार एवं एस0पी0 शुक्ल, सिन्धु सभ्यता, 1975, पृ0 180
- [34] एलन, जॉन, कैटलॉग आफ द कायंस इन द ब्रिटिश म्यूजियम, एन्शियण्ट इण्डिया, 1989 पृ0 273-75, फलक 40, 20
- [35] वही, पृ0 147
- [36] महाभारत, 9, 46, 5
- [37] गुप्ता, पी0एल0, भारत के पूर्वकालिक सिक्के, वि0वि0 प्रकाशन वाराणसी 2014 पृ0 69-74-76
- [38] वही, पृ0 170
- [39] एलन, मुद्रासूची, गुप्त साम्राज्य, पृ0 129, फलक 21
- [40] अल्लेकर, ए0एस0 कायनेज ऑफ गुप्त एम्पायर, 1957 पृ0 279, फलक 18
- [41] पाण्डेय, प्रभाकर, प्राचीन भारतीय कला में प्रतीक, 2001, पृ0 182
- [42] सलेक्ट इशक्रिप्शंस-प्रयागप्रशस्ति, पंक्ति-24
- [43] अल्लेकर, ए0एस0, गुप्तकालीन मुद्राएं, पृ0 59, 60, फलक 11, 14
- [44] जर्नल ऑफ द न्यूमिस्मेटिक सोसाइटी ऑफ इण्डिया, खण्ड 3, पृ0 73, फलक 5
- [45] वही, खण्ड-10, पृ0 75
- [46] मैक्डोनाल्ड, ए0ए0 वैदिक इण्डेक्स ऑफ नेम एण्ड सबजेक्ट्स, वाराणसी, 1958, पृ0 125
- [47] लाहरी ए0एन0, कारपस ऑफ इन्डोग्रीक कायन्स, पाउडर पब्लिकेशन, कलकत्ता, 1965, पृ0 209
- [48] एनल, जॉन, कैटलॉग ऑफ द कायंस इन द ब्रिटिश म्यूजियम, एन्शियण्ट इण्डिया, 1989 पृ0 51, क्रम संख्या 56-58
- [49] मजूमदार, आर0सी0, क्लासिकल एकाउंट ऑफ इण्डिया, कलकत्ता, 1960, पृ0 468
- [50] विष्णुधर्मोत्तर पुराण, 3.71.55
- [51] सहाय, भगवंत, आइकनोग्राफी ऑफ माइनर हिन्दू एण्ड बुद्धिस्ट डिटिज, अभिनव प्रकाशन दिल्ली 1929 पृ0 102
- [52] दासगुप्ता, के0के0, ट्राइबल हिस्ट्री ऑफ एन्शियंट इण्डिया, 1974 पृ0 220
- [53] पाण्डेय, प्रभाशंकर, प्राचीन भारतीय कला में प्रतीक, शारदा प्रकाशन 2001, पृ0 186



10.22214/IJRASET



45.98



IMPACT FACTOR:
7.129



IMPACT FACTOR:
7.429



INTERNATIONAL JOURNAL FOR RESEARCH

IN APPLIED SCIENCE & ENGINEERING TECHNOLOGY

Call : 08813907089  (24*7 Support on Whatsapp)